

आई.एस.बी.टी. में बड़े पर्दे पर मिलेगा फिल्मों का आनंद

आई.एस.बी.टी. में स्थापित हुआ शिमला का पहला मल्टीप्लेक्स



शिमला : मल्टीप्लेक्स के उद्घाटन अवसर पर छोटे बच्चे से हाथ मिलाते परिवहन मंत्री जी.एस. बाली। (ललक)

शिमला, 17 मई (मुरारी): हिमाचल प्रदेश में शिमला का अंतर्राज्यीय बस अड्डा (आई.एस.बी.टी.) अब प्रदेश का पहला मल्टीप्लेक्स सुसज्जित बस अड्डा बन गया है। परिवहन मंत्री जी.एस. बाली ने शुक्रवार को आई.एस.बी.टी. में अंतर्राष्ट्रीय सुविधाओं से सुसज्जित मल्टीप्लेक्स थिएटर का विधिवत उद्घाटन किया। उत्तर भारत में एस.आर.एस. ग्रुप का यह भारत में 13वां और मल्टीप्लेक्स है जहां पर 2 स्क्रीनें लगाई गई हैं। दोनों स्क्रीनों के सम्मुख सीटों की संख्या 374 है। लगभग 11 हजार वर्ग फुट के क्षेत्रफल में फैला यह मल्टीप्लेक्स शिमला शहर का भी पहला मल्टीप्लेक्स है।

धर्मशाला बस अड्डे में भी बनेगा मल्टीप्लेक्स : बाली

खाद्य एवं नागरिक आपूर्ति, परिवहन तथा तकनीकी परिवहन मंत्री जी.एस. बाली ने कहा कि सरकार परिवहन क्षेत्र में आम जनता की सुविधा के लिए मूलभूत सुविधाओं को सुदृढ़ कर रही है। उन्होंने कहा कि इसी तर्ज पर धर्मशाला बस अड्डे पर भी मल्टीप्लेक्स बनाए जाने की योजना है।

प्रथम मल्टीप्लेक्स फुल एच.डी. प्रोजेक्शन और डिजीटल साउंड के साथ

श्री बाली ने कहा कि अंतर्राज्यीय बस स्टैंड में 150 बसों तथा 300 छोटी गाड़ियों की पार्किंग की व्यवस्था है।

उन्होंने कहा कि इस बस अड्डे पर शिमला का प्रथम मल्टीप्लेक्स फुल एच.डी. प्रोजेक्शन और डिजीटल साउंड वाले हॉल खुलने से यात्रियों को अच्छे मनोरंजन की सुविधा भी उपलब्ध होगी। इस मल्टीप्लेक्स में 2 स्क्रीन हैं तथा इसमें बैठने की क्षमता 374 सीटों की है। इस मल्टीप्लेक्स में पर्यटकों के साथ-साथ स्थानीय लोग भी अच्छे माहौल में फिल्म देखने का आनंद उठा सकेंगे।

उन्होंने कहा कि यात्रियों व पर्यटकों की सुविधा के लिए आई.एस.बी.टी. टुटीकंडी से माल रोड शिमला के लिए रज्जू मार्ग का निर्माण किया जा सकता है जिसके लिए उन्होंने बस अड्डा प्रबंधन को सम्भावनाएं तलाशने के लिए कहा।